

## ບົດປະກອບຄໍາເຫັນ

ຂອງ ທ່ານ ນາງ ວາລີ ເວດສະພິງ, ຮອງ ປະທານ ສຄອ ແຫ່ງຊາດລາວ ຕໍ່ກອງປະຊຸມທຸລະກິດລາວ ຄັ້ງທີ 12

ວັນທີ 12 ພະຈິກ 2019, ນະຄອນຫຼວງວຽງຈັນ.

- ຮຽນ ພະນະທ່ານ ທອງລຸນ ສີສຸລິດ, ນາຍົກລັດຖະມົນຕີແຫ່ງ ສປປ ລາວ ທີ່ເຄົາລົບ ແລະ ນັບຖືຢ່າງສູງ;
- ຮຽນ ບັນດາທ່ານລັດຖະມົນຕີ, ທ່ານຮອງລັດຖະມົນຕີ, ຫົວໜ້າກົມກອງ ພ້ອມຄະນະ;
- ຮຽນ ທ່ານ ທູຕານຸທູດ, ຜູ້ຕາງໜ້າອົງການຈັດຕັ້ງສາກົນ;
- ຮຽນ ປະທານ, ຮອງປະທານສະມາຄົມທຸລະກິດ, ຜູ້ຕາງໜ້າສະພາການຄ້າຕ່າງປະເທດ, ຜູ້ຕາງໜ້າພາກທຸລະກິດລາວ ແລະ ຕ່າງປະເທດ ຢູ່ໃນ ສປປ ລາວ;
- ຮຽນ ທ່ານຜູ້ມີກຽດ; ທ່ານຍິງ ແລະ ທ່ານຊາຍ ທີ່ນັບຖື;

ຂ້າພະເຈົ້າ, ຮູ້ສຶກເປັນກຽດຢ່າງສູງ ທີ່ໄດ້ຮັບມອບໝາຍ ລາຍງານ ຕໍ່ກອງປະຊຸມທຸລະກິດລາວຄັ້ງທີ 12 ໃນທີ່ນີ້. ໃນວາລະນີ້ ຂ້າພະເຈົ້າ ຂໍຕາງໜ້າໃຫ້ກອງເລຂາກອງປະຊຸມທຸລະກິດລາວ ກໍ່ຄື ສະພາການຄ້າ ແລະ ອຸດສາຫະກຳແຫ່ງຊາດລາວ ແລະ ບັນດາຜູ້ປະກອບການທີ່ໄດ້ເຂົ້າຮ່ວມໃນກົນໄກກອງປະຊຸມທຸລະກິດລາວ, ເພື່ອລາຍງານຄວາມຄືບໜ້າຂອງຂະບວນການປົກສາຫາລື ລະຫວ່າງ ພາກລັດ ແລະ ທຸລະກິດ ພາຍໃຕ້ກົນໄກກອງປະຊຸມທຸລະກິດລາວ ຄັ້ງທີ 12 ນີ້.

ພາຍໃຕ້ກົນໄກກອງປະຊຸມທຸລະກິດລາວປະຈຸບັນ, ທີ່ມີ ສະພາການຄ້າ ແລະ ອຸດສາຫະກຳແຫ່ງຊາດ (ສຄອຊ) ເປັນກອງເລຂາ ແລະ ມີ ກະຊວງ ອຸດສາຫະກຳ ແລະ ການຄ້າ ເປັນຈຸດປະສານງານຂອງພາກລັດ, ແມ່ນພວກເຮົາ ນຳໃຊ້ທຶນຮອນຂອງໂຄງການສິ່ງເສີມຄວາມສາມາດໃນການແຂ່ງຂັນ ແລະ ການຄ້າ ຂອງ ສປປ ລາວ ຫຼື Lao Competitiveness and Trade (LCT) Project ໃນການສະໜັບສະໜູນກົນໄກກອງປະຊຸມທຸລະກິດລາວ ຮ່ວມກັບການປະກອບສ່ວນຂອງສະພາການຄ້າ ແລະ ອຸດສາຫະກຳແຫ່ງຊາດລາວ, ໄດ້ດຳເນີນຂະບວນການປົກສາຫາລື ບັນຫາ ເພື່ອກະກຽມກອງປະຊຸມທຸລະກິດລາວ ຄັ້ງທີ 12 ດັ່ງນີ້:

- ✚ ໄດ້ຕິດຕາມ ແລະ ຊຸກຍູ້ການແກ້ໄຂບັນຫາຕ່າງໆ ຕາມແຈ້ງການຂອງສຳນັກງານນາຍົກລັດຖະມົນຕີ ເລກທີ 1919 /ຫສນຍ ລົງວັນທີ 15 ພະຈິກ 2018 ຜ່ານກອງປະຊຸມລະດັບວິຊາການລະຫວ່າງກອງເລຂາ ແລະ ບັນດາກົມວິຊາການທີ່ກ່ຽວຂ້ອງ,
- ✚ ໄດ້ຈັດກອງປະຊຸມປົກສາຫາລືພາກທຸລະກິດ ແລະ ປະສານງານກັບບັນດາທຸລະກິດໃນຂະແໜງການຕ່າງໆ ໃນ ສປປ ລາວ ທັງທຸລະກິດລາວ ແລະ ທຸລະກິດຂອງຕ່າງປະເທດ ໃນລະຫວ່າງ ເດືອນ ມີນາ - ກໍລະກົດ ປີ 2019, ເພື່ອເກັບກຳ ແລະ ຄັດຈ້ອນບັນຫາທີ່ພາກທຸລະກິດເຫັນວ່າເປັນບຸລິມະສິດ, ເຊິ່ງປະຈຸບັນ ມີທັງໝົດ

23 ບັນຫາບູລິມະສິດ ທີ່ຖືກສະເໜີກ່ອນ ແລະ ຫຼັງ ກອງປະຊຸມທຸລະກິດລາວຄັ້ງທີ 11 ທີ່ໄດ້ຈັດຂຶ້ນໃນວັນທີ 05 ພະຈິກ 2019,

✚ ຫຼັງຈາກທີ່ໄດ້ຄັດຈ້ອນບັນຫາບູລິມະສິດ ແລະ ກຳນົດຜູ້ຕາງໜ້າຂະແໜງການທຸລະກິດເພື່ອນຳສະເໜີບັນຫາ ແລ້ວ ກໍໄດ້ຈັດກອງປະຊຸມປຶກສາຫາລືລະຫວ່າງຂະແໜງການທີ່ກ່ຽວຂ້ອງຂອງພາກລັດ ແລະ ພາກທຸລະກິດ ໃນລະດັບວິຊາການ ໃນລະຫວ່າງ ເດືອນ ກໍລະກົດ - ຕຸລາ, 2019, ເຊິ່ງ ໃນກົນໄກກອງປະຊຸມທຸລະກິດລາວ ໃນປີ ນີ້, ກອງປະຊຸມວິຊາການ ແມ່ນໄດ້ຖືກຍົກລະດັບຂຶ້ນຕື່ມ ໂດຍໄດ້ຮັບກຽດ ເປັນປະທານໂດຍ ຮອງ ລັດຖະມົນຕີ ຂອງຂະແໜງການກ່ຽວຂ້ອງ (ເຊິ່ງກ່ອນໜ້ານີ້ ແມ່ນເປັນປະທານໂດຍ ຄະນະກົມແຜນການ ແລະ ການຮ່ວມມື, ກະຊວງ ອຸດສາຫະກຳ ແລະ ການຄ້າ), ແລະ ເປັນປະທານຮ່ວມໂດຍ ຮອງປະທານສະພາ ການຄ້າ ແລະ ອຸດສາຫະກຳແຫ່ງຊາດລາວ, ດັ່ງນີ້:

- ວັນທີ 23 ກໍລະກົດ, ໄດ້ຈັດກອງປະຊຸມປຶກສາຫາລື ລະຫວ່າງ ກະຊວງແຜນການ ແລະ ການລົງທຶນ ແລະ ພາກທຸລະກິດ ເພື່ອປຶກສາຫາລື ບັນຫາທີ່ຕິດພັນ ການນຳເຂົ້າສິນຄ້າ ແລະ ວັດຖຸດິບ ທີ່ໄດ້ຮັບ ການຍົກເວັ້ນພາສີ ແລະ ອາກອນມູນຄ່າເພີ່ມ ພາຍໃຕ້ກົດໝາຍວ່າດ້ວຍການສົ່ງເສີມການລົງທຶນ;
- ວັນທີ 06 ສິງຫາ, ໄດ້ຈັດກອງປະຊຸມປຶກສາຫາລື ລະຫວ່າງ ທະນາຄານ ແຫ່ງ ສປປ ລາວ ແລະ ພາກທຸລະກິດ ເພື່ອປຶກສາຫາລືກຸ່ມບັນຫາທີ່ຕິດພັນກັບການບໍລິການທາງດ້ານການເງິນ;
- ວັນທີ 30 ສິງຫາ, ໄດ້ຈັດກອງປະຊຸມປຶກສາຫາລື ລະຫວ່າງ ກະຊວງອຸດສາຫະກຳ ແລະ ການຄ້າ ແລະ ພາກທຸລະກິດ ເພື່ອປຶກສາຫາລື ກຸ່ມບັນຫາທີ່ຕິດພັນກັບການກໍ່ຕັ້ງ ແລະ ດຳເນີນທຸລະກິດ;
- ວັນທີ 17 ກັນຍາ, ໄດ້ຈັດກອງປະຊຸມປຶກສາຫາລື ລະຫວ່າງ ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ແລະ ພາກທຸລະກິດ ເພື່ອປຶກສາຫາລື ກຸ່ມບັນຫາທີ່ຕິດພັນກັບອຸປະສັກຕໍ່ການ ພັດທະນາຂະແໜງການທ່ອງທ່ຽວ;

ອີງຕາມທິດຊີ້ນຳຈາກກອງປະຊຸມປຶກສາຫາລືລະຫວ່າງພາກລັດ ແລະ ພາກທຸລະກິດ 4 ຄັ້ງ ທີ່ໄດ້ກ່າວມານັ້ນ, ຄະນະນຳຂອງຂະແໜງການກ່ຽວຂ້ອງ ກໍໄດ້ຕົກລົງເຫັນດີຕໍ່ກັບທິດທາງໃນການແກ້ໄຂບັນຫາຮ່ວມກັບພາກທຸລະກິດ ໂດຍສະເພາະ ແມ່ນໄດ້ຊີ້ນຳໃຫ້ກົມວິຊາການກ່ຽວຂ້ອງ ຈັດກອງປະຊຸມຍ່ອຍສະເພາະແຕ່ລະບັນຫາ ທີ່ຕ້ອງການການ ປຶກສາຫາລືເພີ່ມເຕີມ ເພື່ອຫາວິທີແກ້ໄຂຮ່ວມກັນກັບພາກທຸລະກິດ. ພ້ອມກັນນັ້ນ ບາງກົມວິຊາການກ່ຽວຂ້ອງ ກໍໄດ້ ຮັບພິຈາລະນາຂໍສະເໜີຂອງພາກທຸລະກິດ ແລະ ໄດ້ນຳໄປຜັນຂະຫຍາຍເປັນແຜນໃນການແກ້ໄຂບັນຫາ ໃນໄລຍະສັ້ນ, ກາງ ແລະ ຍາວ. ອີງຕາມທິດຊີ້ນຳດັ່ງກ່າວ, ກອງເລຂາກອງປະຊຸມທຸລະກິດລາວ ກໍໄດ້ອຳນວຍຄວາມສະດວກໃຫ້ແກ່ ການຈັດກອງປະຊຸມຍ່ອຍ ປຶກສາຫາລືລະຫວ່າງກົມກ່ຽວຂ້ອງ ແລະ ພາກທຸລະກິດ, ເຊັ່ນ ວັນທີ 22 ຕຸລາ 2019 ໄດ້ ຈັດກອງປະຊຸມປຶກສາຫາລືຮ່ວມກັບກົມສ່ວຍສາອາກອນ ຕໍ່ກັບ ບັນຫາ ການສົ່ງຄືນອາກອນມູນຄ່າເພີ່ມ ສຳລັບທຸລະ ກິດທີ່ຜະລິດສິນຄ້າເພື່ອສົ່ງອອກ; ແລະ ວັນທີ 23 ຕຸລາ 2019 ໄດ້ຈັດກອງປະຊຸມປຶກສາຫາລືຮ່ວມກັບກົມດຳຫຼວດ

ທ່ອງທ່ຽວ ຕໍ່ກັບບັນຫາຂັ້ນຕອນການອະນຸມັດໃບແຈ້ງລາຍຊື່ນັກທ່ອງທ່ຽວທີ່ເຂົ້າມາໃນ ສປປ ລາວ. ສ່ວນບັນຫາອື່ນໆ ທີ່ຕ້ອງການການປຶກສາຫາລືລະດັບວິຊາການສະເພາະເພີ່ມເຕີມ ແມ່ນພວກເຮົາຈະຮ່ວມກັບກົມວິຊາການກ່ຽວຂ້ອງ ເພື່ອຈັດກອງປະຊຸມເປັນແຕ່ລະໄລຍະ ພາຍຫຼັງກອງປະຊຸມທຸລະກິດລາວຄັ້ງທີ 12 ໃນມື້ນີ້.

ພວກເຮົາເຫັນວ່າ ການຈັດກອງປະຊຸມລະດັບວິຊາການພາຍໃຕ້ກົນໄກກອງປະຊຸມທຸລະກິດລາວ ທີ່ມີການ ຍົກລະດັບຂຶ້ນຕື່ມນີ້ ແມ່ນຜົນສໍາເລັດອີກຢ່າງໜຶ່ງຂອງການປັບປຸງກົນໄກກອງປະຊຸມທຸລະກິດລາວ ອີງຕາມຄໍາຄິດເຫັນ ຕ່າງໆທີ່ພວກເຮົາໄດ້ຮວບຮວມຈາກຜູ້ເຂົ້າຮ່ວມຕົວຈິງທັງຈາກພາກລັດ ແລະ ພາກທຸລະກິດໃນກອງປະຊຸມຄັ້ງຜ່ານມາ ເພື່ອໃຫ້ກົນໄກດັ່ງກ່າວ ໄດ້ຮັບການປັບປຸງໃຫ້ດີຂຶ້ນເລື້ອຍໆ. ຜົນຈາກການຍົກລະດັບກອງປະຊຸມວິຊາການທັງກອງ ປະຊຸມໃຫຍ່ ແລະ ກອງປະຊຸມຍ່ອຍ ດັ່ງກ່າວ ພວກເຮົາເຫັນໄດ້ວ່າ ໄດ້ຮັບການເອົາໃຈໃສ່ເປັນຢ່າງສູງຈາກຂະແໜງການ ກ່ຽວຂ້ອງຂອງພາກລັດ ໃນການເຂົ້າຮ່ວມປຶກສາຫາລືວິຊາການ ເຊິ່ງ ເຮັດໃຫ້ຜົນການປຶກສາຫາລື ສາມາດກໍານົດທິດ ທາງໃນການແກ້ໄຂບັນຫາທີ່ຊັດເຈນຂຶ້ນກວ່າເກົ່າ.

ພະນະທ່ານ ນາຍົກລັດຖະມົນຕີ ແລະ ບັນດາແຂກຜູ້ມີກຽດທີ່ນັບຖື,

ມາຮອດນີ້ ຂ້າພະເຈົ້າຂໍລາຍງານກ່ຽວກັບຄວາມຄືບໜ້າຂອງ 23 ບັນຫາບຸລິມະສິດ ທີ່ຜູ້ປະກອບການ ໄດ້ສະເໜີຜ່ານ ກົນໄກກອງປະຊຸມທຸລະກິດລາວ ໂດຍຫຍໍ້ ເຊິ່ງໄດ້ຜ່ານການປຶກສາຫາລືໃນລະດັບວິຊາການແລ້ວ, ສ່ວນລາຍລະອຽດ ບັນຫາເພີ່ມເຕີມ ແລະ ຂໍສະເໜີວິທີແກ້ໄຂຕ່າງໆ, ແມ່ນສາມາດເບິ່ງໄດ້ໃນເອກະສານທີ່ໄດ້ແຈກຢາຍໃຫ້ບັນດາທ່ານ, ດັ່ງນີ້:

ຄວາມຄືບໜ້າ ຕໍ່ກຸ່ມບັນຫາບຸລິມະສິດ ທີ່ໄດ້ສະເໜີກ່ອນກອງປະຊຸມທຸລະກິດລາວຄັ້ງທີ 11, ສາມາດສະຫຼຸບໄດ້ດັ່ງນີ້:

**✦ ບັນຫາທີ່ໄດ້ຮັບການແກ້ໄຂແລ້ວ ປະກອບມີ 5 ບັນຫາຄື:**

1. ບັນຫາ ການເກັບອາກອນມູນຄ່າເພີ່ມ ຈາກລາຍຮັບຂອງທະນາຄານທຸລະກິດ ທີ່ບໍ່ແມ່ນດອກເບ້ຍ: ເຊິ່ງຜູ້ ປະກອບການໄດ້ສະເໜີຂໍ ຍົກເວັ້ນ ອມພ ດັ່ງກ່າວ, ເນື່ອງຈາກມີຕິກໍາ ບໍ່ໄດ້ກໍານົດການເກັບ ອມພ ດັ່ງກ່າວທີ່ ຊັດເຈນ ຈຶ່ງເຮັດໃຫ້ ບໍ່ສາມາດຈັດຕັ້ງປະຕິບັດໄດ້. ຫຼັງຈາກນັ້ນ ກະຊວງການເງິນກໍ່ໄດ້ຮັບເອົາຂໍສະເໜີດັ່ງກ່າວ ໂດຍໄດ້ກໍານົດ ໃນກົດໝາຍອາກອນມູນຄ່າເພີ່ມ ສະບັບປັບປຸງ ເລກທີ 48/ສພຊ ລົງວັນທີ 20-06-2018, ມາດຕາ 12 ໄດ້ລະບຸໃຫ້ “ດອກເບ້ຍເງິນຝາກ, ດອກເບ້ຍເງິນກູ້, ລາຍຮັບຈາກການໂອນເງິນ, ກໍາໄລຈາກອັດຕາ ແລກປ່ຽນ, ແລະທຸລະກໍາ ດ້ານການເງິນອື່ນຈາກການເຄື່ອນໄຫວຂອງທະນາຄານທຸລະກິດ ຫຼືສະຖາບັນການ ເງິນອື່ນ ທີ່ໄດ້ຮັບ ອະນຸຍາດຈາກ ທະນາຄານແຫ່ງ ສປປ ລາວ” ຢູ່ໃນ ກົດຈະກໍາທີ່ຖືກຍົກເວັ້ນອາກອນມູນຄ່າ ເພີ່ມ. ໃນການຈັດຕັ້ງປະຕິບັດຕົວຈິງ ກໍ່ບໍ່ມີການເກັບອາກອນມູນຄ່າເພີ່ມ ຈາກການບໍລິການທາງດ້ານ ທະນາຄານ ແລະ ການເງິນ ແລ້ວ. ສະນັ້ນຈຶ່ງຖືວ່າບັນຫານີ້ ໄດ້ຮັບການແກ້ໄຂສໍາເລັດແລ້ວ.
2. ບັນຫາ ການເກັບອາກອນມູນຄ່າເພີ່ມຈາກຄ່າບໍລິການຂົນສົ່ງສິນຄ້າຜ່ານແດນ: ຜູ້ປະກອບການໄດ້ສະເໜີໃຫ້ ກະຊວງການເງິນພິຈາລະນາ ຍົກເວັ້ນ ອມພ ດັ່ງກ່າວ ເນື່ອງຈາກບໍ່ສອດຄ່ອງກັບຫຼັກການຈັດຕັ້ງປະຕິບັດ ອມພ

ຂອງສາກົນ, ມີການຈັດຕັ້ງປະຕິບັດບໍ່ເອກະພາບກັນພາຍໃນປະເທດ ແລະ ບໍ່ເປັນການ ສົ່ງເສີມການຂົນສົ່ງ ຜ່ານ ສປປ ລາວ. ກະຊວງການເງິນໄດ້ຮັບເອົາຂໍ້ສະເໜີດັ່ງກ່າວ ໂດຍໄດ້ກຳນົດ ໃນກົດໝາຍອາກອນມູນຄ່າ ເພີ່ມ ສະບັບປັບປຸງ, ມາດຕາ 12 ໄດ້ລະບຸໃຫ້ “ການ ຂົນສົ່ງຜ່ານແດນສາກົນ” ຢູ່ໃນ ກົດຈະກຳທີ່ຖືກຍົກເວັ້ນ ອາກອນມູນຄ່າເພີ່ມ. ນອກຈາກນີ້ ກົມສ່ວຍສາອາກອນ ກໍ່ໄດ້ອອກແຈ້ງການ ກ່ຽວກັບການເກັບອາກອນມູນ ຄ່າເພີ່ມຈາກການສະໜອງການບໍລິການຂົນສົ່ງ ສະບັບເລກທີ 2798/ກງ.ກສອ ລົງວັນທີ 08 ກໍລະກົດ 2019 ເຖິງຫົວໜ້າສ່ວຍສາອາກອນປະຈຳແຂວງ, ນະຄອນຫຼວງວຽງຈັນ ໃນຂອບເຂດທົ່ວປະເທດ ເພື່ອບັງຄັບໃຊ້ກົດ ໝາຍວ່າດ້ວຍອາກອນມູນຄ່າເພີ່ມ ສະບັບປັບປຸງ ໃຫ້ເປັນເອກະພາບກັນທົ່ວປະເທດ. ໃນການຈັດຕັ້ງປະຕິບັດ ຕົວຈິງ ຜູ້ປະກອບການໄດ້ລາຍງານວ່າ ບໍ່ມີການຈັດເກັບອາກອນດັ່ງກ່າວແລ້ວ, ສະນັ້ນຈຶ່ງຖືວ່າ ບັນຫານີ້ ໄດ້ ຮັບການແກ້ໄຂແລ້ວ.

3. **ການເກັບອາກອນຊົມໃຊ້ອິນເຕີເນັດ:** ໃນ LBF 10 ແລະ 11, ພາກທຸລະກິດ ໄດ້ສະເໜີວ່າຄວນຍົກເລີກການ ເກັບອາກອນຊົມໃຊ້ອິນເຕີເນັດ 10% ທີ່ລະບຸໃນ ມາດຕາ 20 ຂອງກົດໝາຍ ວ່າດ້ວຍສ່ວຍສາອາກອນ ສະບັບ ປີ 2015, ເນື່ອງຈາກ ອິນເຕີເນັດ ແມ່ນ ມີຄວາມສຳຄັນແລະຈຳເປັນໃນການນຳໃຊ້ສຶກສາຄົ້ນຄວ້າ, ວິໄຈ ແລະພັດທະນາ ສະນັ້ນ ຈຶ່ງບໍ່ຄວນຖືວ່າອິນເຕີເນັດເປັນສິນຄ້າຟຸມເຟືອຍ, ເຊິ່ງ ກະຊວງການເງິນ ກໍ່ໄດ້ ພິຈາລະນາຮັບເອົາຂໍ້ສະເໜີດັ່ງກ່າວ ແລະ ໄດ້ລະບຸໃນຮ່າງ ກົດໝາຍອາກອນຊົມໃຊ້ ໄດ້ຜ່ານການຮັບຮອງ ຈາກສະພາແຫ່ງຊາດດ້ານຫຼັກການ ໃນເດືອນ ມິຖຸນາ 2019, ເຊິ່ງໃນນັ້ນໄດ້ ລະບຸໃຫ້ເກັບອາກອນຊົມໃຊ້ຈາກ ການບໍລິການ ອິນເຕີເນັດ ເທົ່າກັບ 3%. ພວກເຮົາຈຶ່ງຖືວ່າ ບັນຫານີ້ ໄດ້ຮັບການແກ້ໄຂ.
4. **ລະບຽບຄຸ້ມຄອງການສົ່ງອອກຜະລິດຕະພັນໄມ້ (ໂດຍສະເພາະແມ່ນໄມ້ປູກ):** ຜູ້ປະກອບການ ໄດ້ສະເໜີໃຫ້ ກະຊວງອຸດສາຫະກຳ ແລະ ການຄ້າ ພິຈາລະນາແຍກ ບັນຊີ ຂອງໄມ້ປູກ ແລະໄມ້ທຳມະຊາດ ອອກຈາກກັນ, ເພີ່ມລາຍການຜະລິດຕະພັນ ໄມ້ສັກປູກ ເຂົ້າໃນ ລາຍການ (ບັນຊີ) ຜະລິດຕະພັນ “ໄມ້ປູກ” ເພື່ອສົ່ງອອກ, ແລະ ເພີ່ມຂະໜາດຂອງຜະລິດຕະພັນໄມ້ ທີ່ສາມາດສົ່ງອອກ ຕາມຄວາມຕ້ອງການຂອງຕະຫຼາດ, ເຊິ່ງ ກະຊວງອຸດສາຫະກຳ ແລະ ການຄ້າ ກໍ່ໄດ້ຮັບເອົາຂໍ້ສະເໜີດັ່ງກ່າວ ໂດຍ ໄດ້ອອກຂໍ້ຕົກລົງ ວ່າດ້ວຍການ ຮັບຮອງເອົາລາຍການຜະລິດຕະພັນໄມ້ເພື່ອສົ່ງອອກ (ສະບັບປັບປຸງ) ເລກທີ 0939/ອຄ.ກອຫ ລົງວັນທີ 01/08/2019, ເຊິ່ງ ໄດ້ລະບຸ ແຍກ ບັນຊີ ລາຍການຜະລິດຕະພັນໄມ້ເພື່ອສົ່ງອອກ ລະຫວ່າງ ໄມ້ທຳມະຊາດ ແລະ ໄມ້ປູກ ອອກຈາກກັນ, ໄດ້ເພີ່ມ ໄມ້ສັກປູກເຂົ້າໃນລາຍການຜະລິດຕະພັນໄມ້ປູກເພື່ອສົ່ງອອກ, ແລະ ໄດ້ເພີ່ມຂະໜາດຜະລິດຕະພັນໄມ້ທີ່ໃຫ້ສົ່ງອອກຂຶ້ນຕື່ມ. ຕາມການສອບຖາມກັບບັນດາຜູ້ປະກອບການທີ່ສົ່ງ ອອກຜະລິດຕະພັນໄມ້, ສ່ວນໃຫຍ່ເຫັນວ່າ ມີຄວາມພໍໃຈຕໍ່ກັບແຈ້ງການດັ່ງກ່າວ, ສະນັ້ນ ພວກເຮົາຈຶ່ງຖືວ່າ ບັນຫານີ້ ໄດ້ຮັບການແກ້ໄຂແລ້ວ.
5. **ບັນຫາ ຂັ້ນຕອນການຈົດທະບຽນວິສາຫະກິດ:** ຕໍ່ກັບບັນຫາທີ່ພາກທຸລະກິດຍົກຂຶ້ນ ໃນກອງປະຊຸມທຸລະກິດ ລາວ ຄັ້ງທີ 11, ກະຊວງອຸດສາຫະກຳ ແລະ ການຄ້າ ໄດ້ອອກນິຕິກຳທີ່ສຳຄັນໃນການຈັດຕັ້ງຜັນຂະຫຍາຍຄຳ

ສິ່ງ 02 ຂອງທ່ານາຍົກ ເປັນຕົ້ນແມ່ນ ຂໍ້ຕົກລົງ ເລກທີ 0023/ອຄ.ກທຄວ ລົງວັນທີ 09 ມັງກອນ 2019 ວ່າ ດ້ວຍການຂຶ້ນທະບຽນວິສາຫະກິດ ພ້ອມທັງໄດ້ເອົາໃຈໃສ່ຈັດຕັ້ງປະຕິບັດຂໍ້ຕົກລົງດັ່ງກ່າວ ມີຜົນສໍາເລັດຢ່າງ ຕັ້ງໜ້າ. ໃນນີ້ ອັນພື້ນເດັ່ນແມ່ນ ກິດຈະການນອກບັນຊີຄວບຄຸມ, ເຈົ້າໜ້າທີ່ທະບຽນວິສາຫະກິດ ຈະອອກໃບ ທະບຽນວິສາຫະກິດໃຫ້ໄດ້ເລີຍ (ຊ້າສຸດບໍ່ເກີນ 10 ວັນລັດຖະການ) ໂດຍທີ່ບໍ່ຕ້ອງຂໍຄໍາເຫັນຈາກຂະແໜງ ການທີ່ກ່ຽວຂ້ອງ ແລະ ໄດ້ເຊື່ອມຕໍ່ກັບຂະແໜງການເງິນ ເພື່ອອອກເລກປະຈໍາຕົວຜູ້ເສຍອາກອນພ້ອມດຽວ ກັນກັບການອອກໃບທະບຽນວິສາຫະກິດ. ນອກຈາກນີ້ ກໍໄດ້ປະສານກັບຂະແໜງການອື່ນໆທີ່ກ່ຽວຂ້ອງ ເພື່ອ ຫຼຸດຂັ້ນຕອນຕ່າງໆທີ່ຕິດພັນກັບການເລີ່ມຕົ້ນທຸລະກິດ, ຈຶ່ງເຮັດໃຫ້ຂັ້ນຕອນການເລີ່ມຕົ້ນທຸລະກິດ ຫຼຸດຈາກ 10 ຂັ້ນຕອນ ລົງມາເຫຼືອ 4 ຂັ້ນຕອນ, ແລະ ຫຼຸດຈາກ 228 ວັນ ຫຼື ສະເລ່ຍ 174 ວັນ ມາເຫຼືອບໍ່ເກີນ 40 ວັນ , ເຖິງວ່າໃນຕົວຈິງຈະຍັງບໍ່ສາມາດປະຕິບັດໄດ້ໃນຂອບເຂດທົ່ວປະເທດ ໂດຍສະເພາະແມ່ນຂັ້ນທ້ອງຖິ່ນກໍ ຕາມ. ຜູ້ປະກອບການ ເຫັນວ່າ ຂັ້ນຕອນການຂຶ້ນທະບຽນວິສາຫະກິດ ແມ່ນໄດ້ຮັບການປັບປຸງແລ້ວ ແລະ ຫຼັງ ຈາກນີ້ ຈະສືບຕໍ່ປຶກສາຫາລືກັບກະຊວງອຸດສາຫະກຳ ແລະ ການຄ້າ ເພື່ອປະສານກັບຂະແໜງການທີ່ຕິດພັນ ກັບການຂໍອະນຸຍາດດຳເນີນທຸລະກິດ ໃນການສ້າງລະບຽບການລວມ ແລະ ການກຳນົດເງື່ອນໄຂການອອກ ອະນຸຍາດດຳເນີນທຸລະກິດ ບົນພື້ນຖານບົດຮຽນຂອງສາກົນ.

**✚ ບັນຫາທີ່ມີຄວາມຄືບໜ້າ ແລະ ຢູ່ໃນຂະບວນການແກ້ໄຂ ປະກອບມີ 10 ບັນຫາ ຄື:**

- ກຸ່ມຕິດພັນກັບນິຕິກຳ ມີ ສອງບັນຫາຄື:
  1. ບັນຫາ ຂັ້ນຕອນການອອກໃບອະນຸຍາດດຳເນີນທຸລະກິດຂອງຂະແໜງການ: ຍັງບໍ່ຈະແຈ້ງ, ໃຊ້ເວລາດົນ ແລະ ບາງຂອດຂຶ້ນກໍ່ມີລັກສະນະຊ້າຊ້ອນ ແລະ ບາງທ້ອງຖິ່ນ ກໍ່ຍັງບໍ່ເປັນເອກະພາບກັບສູນກາງ.
  2. ບັນຫາ ຂັ້ນຕອນການອະນຸມັດໃບແຈ້ງລາຍຊື່ນັກທ່ອງທ່ຽວທີ່ເຂົ້າມາໃນ ສປປ ລາວ: ມີຂັ້ນຕອນທີ່ຫຍຸ້ງຍາກ. ຜ່ານກອງປະຊຸມປຶກສາຫາລືບັນຫາດັ່ງກ່າວ ໃນວັນທີ 23 ຕຸລາຜ່ານມາ, ຂະແໜງການທີ່ກ່ຽວຂ້ອງຂອງພາກ ລັດ ແລະ ຜູ້ປະກອບການ, ໄດ້ຕົກລົງເຫັນດີຫາທາງອອກຮ່ວມກັນ ໂດຍ ຈະສືບຕໍ່ໃຫ້ມີການປະກອບ ເອກະສານໃບສະເໜີອະນຸມັດໃບແຈ້ງລາຍຊື່ນັກທ່ອງທ່ຽວທີ່ເຂົ້າມາໃນ ສປປ ລາວ, ແຕ່ຂະແໜງການ ກ່ຽວຂ້ອງຈະປັບປຸງຂອດຂຶ້ນການປະກອບເອກະສານໃຫ້ສະດວກ ແລະ ກະທັດຮັດຢູ່ຂຶ້ນ, ໂດຍສະເພາະ ແມ່ນ ຈະທົດລອງນຳໃຊ້ລະບົບໄອທີ (ອີເມວ, ແຟັກ) ເຂົ້າໃນຂັ້ນຕອນອະນຸມັດເອກະສານດັ່ງກ່າວກັບບາງຜູ້ ປະກອບການກ່ອນ ຖ້າເຫັນວ່າໄດ້ຮັບຜົນດີ ກໍ່ຈະເລີ່ມນຳໃຊ້ທົ່ວໄປ.
  
- ກຸ່ມບັນຫາທີ່ ຕິດພັນກັບການຈັດຕັ້ງປະຕິບັດນິຕິກຳ ມີ 6 ບັນຫາ ຄື:
  1. ບັນຫາ ຂັ້ນຕອນການອະນຸຍາດ ແຜນນຳເຂົ້າສິນຄ້າ ແລະ ວັດຖຸດິບ ທີ່ໄດ້ຮັບການຍົກເວັ້ນພາສີ ແລະ ອາກອນ ມູນຄ່າເພີ່ມ ພາຍໃຕ້ກົດໝາຍສົ່ງເສີມການລົງທຶນ ມີຂັ້ນຕອນທີ່ບໍ່ຊັດເຈນ ແລະ ໃຊ້ເວລາດົນ: ຜ່ານມາ ເຫັນ ວ່າ ຂະແໜງແຜນການ ແລະ ການລົງທຶນ ກໍ່ໄດ້ເອົາໃຈໃສ່ແກ້ໄຂປັບປຸງຕາມຂໍ້ສະເໜີຂອງພາກທຸລະກິດ,

ໂດຍສະເພາະ ແມ່ນ ໄດ້ອອກບົດແນະນຳ ຂອງຄະນະກຳມະການສິ່ງເສີມ ແລະຄຸ້ມຄອງ ການລົງທຶນ ຂັ້ນສູນ ກາງ ເລກທີ 01/ຄລທ.ສ ລົງວັນທີ 02/01/2019 ວ່າດ້ວຍການ ໃຫ້ນະໂຍບາຍສິ່ງເສີມການລົງທຶນດ້ານພາສີ ແລະອາກອນມູນຄ່າເພີ່ມ ສຳລັບແຜນນຳ ເຂົ້າຂອງວິສາຫະກິດ, ເຊິ່ງ ໄດ້ກຳນົດ ຂັ້ນຕອນ ແລະໄລຍະເວລາ ຂອງການອະນຸມັດແຜນນຳເຂົ້າ ທີ່ຊັດເຈນ. ຢ່າງໃດກໍຕາມ ໃນການຈັດຕັ້ງປະຕິບັດ, ເຫັນວ່າຍັງບໍ່ເປັນໄປ ຕາມທີ່ກຳນົດໃນບົດແນະນຳ, ພາກທຸລະກິດ ຍັງເຫັນວ່າຂັ້ນຕອນການຂໍອະນຸມັດແຜນນຳເຂົ້າປະຈຳປີຍັງມີ ຄວາມຫຍຸ້ງຍາກ ແລະ ຊັກຊ້າ ໂດຍສະເພາະແມ່ນຂອດການຂໍອະນຸມັດໂດຍຂະແໜງການທີ່ກ່ຽວຂ້ອງ ເຊິ່ງ ຂ້ອນຂ້າງໃຊ້ເວລາດົນ.

2. **ບັນຫາ ການສົ່ງຄືນອາກອນມູນຄ່າເພີ່ມ ສຳລັບທຸລະກິດທີ່ຜະລິດສິນຄ້າເພື່ອສົ່ງອອກ:** ຍັງມີຄວາມຊັກຊ້າ ແລະ ມີເງື່ອນໄຂທີ່ບໍ່ຊັດເຈນ. ໃນກົດໝາຍວ່າດ້ວຍອາກອນມູນຄ່າເພີ່ມ ສະບັບປັບປຸງ ເລກທີ 48/ສພຊ ລົງວັນທີ 20-06-2018 ໄດ້ລະບຸ (ມາດຕາ 17) ກຳນົດຊັດເຈນ ອັດຕາ 0% ສຳລັບການສົ່ງອອກສິນຄ້າໄປ ຕ່າງປະເທດ. ແຕ່ໃນການຈັດຕັ້ງປະຕິບັດຕົວຈິງ ເຫັນວ່າ ການສົ່ງຄືນອາກອນມູນຄ່າເພີ່ມໃຫ້ຜູ້ຜະລິດສິນຄ້າ ເພື່ອສົ່ງອອກ ສຳລັບຫຼາຍບໍລິສັດ ກໍຍັງຊັກຊ້າ ແລະ ບໍ່ຊັດເຈນ. ຜ່ານການປຶກສາຫາລືລະດັບວິຊາການ ກັບກົມ ສ່ວຍສາອາກອນ ແລະ ກົມບັນຊີ ໃນວັນທີ 22 ຕຸລາຜ່ານມາ ກົມສ່ວຍສາອາກອນ ກໍໄດ້ແຈ້ງໃຫ້ຜູ້ປະກອບ ການເຮັດໜັງສືສະເໜີເຂົ້າຫາກົມສ່ວຍສາອາກອນຕື່ມ ເພື່ອຂໍຄືນອາກອນມູນຄ່າເພີ່ມທີ່ຍັງຄົງຄ້າງໃນໄລຍະ ຜ່ານມາ.
3. **ບັນຫາ ການແຂ່ງຂັນຈາກ ທຸລະກິດທີ່ປະຕິບັດບໍ່ຖືກຕ້ອງຕາມລະບຽບກົດໝາຍ:** ບັນຫານີ້ ປະກອບດ້ວຍສອງ ບັນຫາຍ່ອຍ ຄື: ບັນຫາ ການແຂ່ງຂັນຈາກຊາວຄ້າຂາຍຕ່າງປະເທດ ທີ່ປະຕິບັດບໍ່ຖືກຕ້ອງຕາມລະບຽບກົດໝາຍ ໃນ ສປປ ລາວ, ແລະ ບັນຫາ ການແຂ່ງຂັນຈາກ ການນຳເຂົ້າ ແລະ ຈຳໜ່າຍສິນຄ້າ ທີ່ບໍ່ໄດ້ເສຍພັນທະ ຖືກຕ້ອງຕາມລະບຽບກົດໝາຍ. ບັນດາທຸລະກິດເຫຼົ່ານີ້ ໄດ້ສົ່ງຜົນກະທົບຮຸນແຮງ ແລະເກີດມີການແຂ່ງຂັນທີ່ ບໍ່ເປັນທຳຕໍ່ຜູ້ປະກອບການທີ່ປະຕິບັດຖືກຕ້ອງຕາມກົດລະບຽບ-ກົດໝາຍໃນ ສປປ ລາວ ໂດຍສະເພາະແມ່ນ SMEs, ລວມໄປເຖິງຜົນກະທົບຕໍ່ລາຍຮັບຂອງລັດຖະບານ.
4. **ບັນຫາ ຂັ້ນຕອນການຂໍອະນຸຍາດຂົນສົ່ງສິນຄ້າສຳລັບສິນຄ້າຜ່ານແດນ ສຳລັບສິນຄ້າ ທີ່ບໍ່ຢູ່ໃນລາຍການສິນຄ້າ ເກືອດຫ້າມ:** ຜູ້ປະກອບການ ເຫັນວ່າ ຂໍ້ຫຍຸ້ງຍາກຂອງຂັ້ນຕອນການຂໍອະນຸຍາດຂົນສົ່ງສິນຄ້າຜ່ານແດນທີ່ ປະຕິບັດໃນປະຈຸບັນ ເປັນການຈຳກັດ ຂີດຄວາມສາມາດຂອງ ສປປ ລາວ ໃນການຍາດແຍ່ງສິນຄ້າຜ່ານແດນ ຂອງຕົນ, ແລະ ເຮັດໃຫ້ຄ່າບໍລິການຂົນສົ່ງຜ່ານແດນ ສປປລາວ ສູງ.
5. **ບັນຫາ ຄ່າທຳນຽມຈົດທະບຽນ ຫຼັກຊັບຄ້າປະກັນເງິນກູ້ດ້ວຍສິດນຳໃຊ້ທີ່ດິນ:** ໃນລັດຖະບັນຍັດປະທານ ປະເທດ ເລກທີ 003 ລົງວັນທີ 26/12/2012 ມາດຕາທີ 79 ໄດ້ກຳນົດໃຫ້ເກັບຄ່າທຳນຽມຈົດທະບຽນ ສັນຍາຄ້າປະກັນເງິນກູ້ຢືມດ້ວຍສິດນຳໃຊ້ທີ່ດິນ ເທົ່າກັບ 0.2% ຂອງຈຳນວນເງິນກູ້ຢືມ ເຊິ່ງຖືວ່າເປັນອັດຕາທີ່ ສູງແລະໄດ້ສ້າງຜົນກະທົບໂດຍກົງຕໍ່ຜູ້ກູ້ຢືມ ເນື່ອງຈາກເຮັດໃຫ້ເງິນກູ້ຢືມມີຕົ້ນທຶນສູງ.

6. **ບັນຫາ ການປັບປຸງຖານຂໍ້ມູນສິນເຊື້ອແຫ່ງຊາດ:** ການມີລະບົບຂໍ້ມູນສິນເຊື້ອທີ່ດີ ສາມາດຊ່ວຍໃຫ້ບັນດາສະຖາບັນການເງິນຜູ້ປ່ອຍກູ້ ຂະຫຍາຍສິນເຊື້ອໃນອັດຕາດອກເບ້ຍທີ່ເໝາະສົມໄດ້. ປະຈຸບັນ ເຖິງແມ່ນວ່າລະບົບຂໍ້ມູນສິນເຊື້ອ ຂອງ ສປປລາວ ຈະໄດ້ຮັບການປັບປຸງການບໍລິການໃຫ້ດີຂຶ້ນເລື້ອຍໆໃນໄລຍະຜ່ານມາກໍຕາມ, ລະບົບດັ່ງກ່າວແມ່ນຍັງບໍ່ສາມາດຕອບສະໜອງຄວາມຕ້ອງການຂອງຜູ້ໃຊ້ໄດ້ດີ ເທົ່າທີ່ຄວນ. ຜ່ານການເກັບຂໍ້ມູນຈາກບັນດາທະນາຄານ ທຸລະກິດ ແລະ ສະຖາບັນການເງິນຕ່າງໆ ເຫັນໄດ້ວ່າ ການນຳໃຊ້ລະບົບຂໍ້ມູນຂ່າວສານສິນເຊື້ອແມ່ນເຫັນວ່າຍັງມີຂໍ້ຈຳກັດຫຼາຍດ້ານ ແລະ ມີຄ່າບໍລິການທີ່ສູງ.

▪ **ກຸ່ມບັນຫາທີ່ຕິດພັນກັບນະໂຍບາຍ ແລະ ມາດຕະການສົ່ງເສີມ ມີ 2 ບັນຫາ ຄື:**

1. **ບັນຫາ ມາດຕະການ ແລະ ນະໂຍບາຍ ສົ່ງເສີມ Startup:** ເຫັນວ່າ ການດຳເນີນທຸລະກິດ ຂອງ Startup ໃນ ສປປ ລາວ ແມ່ນຍັງປະສົບກັບບັນຫາຄວາມທ້າທາຍຫຼາຍດ້ານ ໂດຍສະເພາະ ແມ່ນ ຍັງບໍ່ມີ ກົດລະບຽບສະເພາະ ສຳລັບ ການກໍ່ຕັ້ງ ແລະ ຄຸ້ມຄອງ Startup, ແລະ ຍັງບໍ່ມີການຈັດຕັ້ງປະຕິບັດ ນະໂຍບາຍສົ່ງເສີມຢ່າງເປັນຮູບປະທຳເທົ່າທີ່ຄວນ.

**ບັນຫາ ການປັບປຸງຍຸດທະສາດການສົ່ງເສີມການທ່ອງທ່ຽວ:** ຜູ້ປະກອບການເຫັນວ່າ ການມີສ່ວນຮ່ວມຂອງພາກທຸລະກິດ ຢ່າງເປັນລະບົບ ໃນການວາງແຜນຍຸດທະສາດພັດທະນາ, ສົ່ງເສີມ ແລະ ໂຄສະນາການທ່ອງທ່ຽວ ທີ່ຖືກເປົ້າໝາຍ ແມ່ນມີຄວາມຈຳເປັນຫຼາຍທີ່ສຸດ ທີ່ຈະນຳພາໃຫ້ການທ່ອງທ່ຽວຂອງສປປລາວ ມີການພັດທະນາຫລາຍຂຶ້ນ ແລະ ສາມາດດຶງດູດໃຫ້ນັກທ່ອງທ່ຽວໃຫ້ເພີ່ມຂຶ້ນ, ແລະ ເປັນການນຳໃຊ້ງົບປະມານ ໃຫ້ເກີດປະໂຫຍດສູງສຸດ. ພາກທຸລະກິດເຫັນວ່າມີຄວາມຈຳເປັນທີ່ສຸດທີ່ຈະຕ້ອງ ມີການສ້າງຕັ້ງສະພາບລິຫານສົ່ງເສີມການທ່ອງທ່ຽວ ເພື່ອໃຫ້ພາກລັດ ແລະ ທຸລະກິດສາມາດເຮັດວຽກຮ່ວມ ກັນຢ່າງມີປະສິດທິພາບ ແລະ ມີການບໍລິຫານ ໂດຍທີມງານທີ່ເປັນມືອາຊີບດ້ານການທ່ອງທ່ຽວ.

**ນອກຈາກນີ້ ກໍ່ມີ ກຸ່ມບັນຫາທີ່ໄດ້ສະເໜີຫຼັງກອງປະຊຸມທຸລະກິດລາວຄັ້ງທີ 11, ເຊິ່ງປະກອບດ້ວຍ 8 ບັນຫາ ດັ່ງນີ້**

✚ **ບັນຫາທີ່ໄດ້ຮັບການແກ້ໄຂແລ້ວ ປະກອບມີ ສອງບັນຫາ ຄື:**

1. **ບັນຫາ ລະບຽບການ ກຳນົດ ສ່ວນຕ່າງອັດຕາດອກເບ້ຍເງິນຝາກ ແລະ ເງິນກູ້ຢືມ:** ທີ່ໄດ້ສ້າງອຸປະສັກໃຫ້ກັບການຕັດສິນໃຈຂອງທະນາຄານທຸລະກິດ ໃນການປ່ອຍເງິນກູ້ໃຫ້ກັບວິສາຫະກິດ ໂດຍສະເພາະແມ່ນ SMEs, ເຊິ່ງສິ່ງຜົນກະທົບທາງກົງຕໍ່ການເຂົ້າຫາແຫລ່ງທຶນ. ພາກທຸລະກິດ ຈຶ່ງສະເໜີໃຫ້ ລົບລ້າງກົດລະບຽບວ່າດ້ວຍການກຳນົດ ສ່ວນຕ່າງລະຫວ່າງອັດຕາສະເລ່ຍ ດອກເບ້ຍເງິນກູ້ ແລະ ເງິນຝາກ (ຕາມ ຂໍ້ຕົກລົງ ເລກທີ 1230/ທຫລ ລົງວັນທີ 18 ທັນວາ 2015 ວ່າດ້ວຍການກຳນົດສ່ວນຕ່າງອັດຕາດອກເບ້ຍ ເງິນກີບ), ເຊິ່ງທະນາຄານ ແຫ່ງ ສປປ ລາວ ກໍ່ໄດ້ພິຈາລະນາ ແກ້ໄຂ ດ້ວຍການລົບລ້າງ ການກຳນົດ ສ່ວນຕ່າງອັດຕາດອກ

ເບ້ຍດັ່ງກ່າວ ແລ້ວ ໃນ ຂໍ້ຕົກລົງ ເລກທີ 140/ທຫລ, ລົງວັນທີ 12 ກຸມພາ 2019 (ວ່າດ້ວຍການກຳນົດອັດຕາ ດອກເບ້ຍຂອງທະນາຄານທຸລະກິດ).

2. **ບັນຫາ ການເກັບຄ່າທຳນຽມກວດສອບມາດຕະຖານສິນຄ້າ:** ເຄື່ອງໃຊ້ໄຟຟ້າ ແລະ ເອເລັກໂຕນິກ ຢູ່ຂົວ ມິດຕະພາບ 1 ເຊິ່ງໄດ້ສ້າງຂຶ້ນຍັງຍາກໃຫ້ແກ່ຜູ້ປະກອບການ ເນື່ອງຈາກ ເຫັນວ່າການເກັບຄ່າທຳນຽມດັ່ງກ່າວ ແມ່ນບໍ່ສົມເຫດສົມຜົນ ແລະ ເປັນການເພີ່ມຕື່ນທຶນອັນມະຫາສານໃຫ້ແກ່ຜູ້ປະກອບການ, ຈຶ່ງໄດ້ສະເໜີ ຫາ ຄະນະກຳມະການອຳນວຍຄວາມສະດວກທາງດ້ານການຄ້າ ເພື່ອສະເໜີໃຫ້ ລັດຖະບານພິຈາລະນາແກ້ໄຂ. ເຊິ່ງຫຼັງຈາກນັ້ນ ຫ້ອງວ່າການ ສຳນັກງານ ນາຍົກລັດຖະມົນຕີ ອອກແຈ້ງການ ເລກທີ 1358/ທສນຍ ລົງວັນທີ 12 ສິງຫາ 2019 ເຊິ່ງໄດ້ລະບຸໃຫ້ ຢູ່ຕີຊົ່ວຄາວ ການກວດສອບຄຸນນະພາບເຄື່ອງໃຊ້ໄຟຟ້າ ແລະ ເຄື່ອງອີເລັກໂນນິກ ແລະ ໄດ້ລະບຸ ບໍ່ໃຫ້ເກັບຄ່າທຳນຽມ ແລະ ຄ່າບໍລິການ ໃນການກວດສອບຄຸນນະພາບດັ່ງກ່າວ ນຳຜູ້ ປະກອບການ. ພວກເຮົາຈຶ່ງຖືວ່າ ບັນຫາດັ່ງກ່າວ ໄດ້ຮັບການແກ້ໄຂແລ້ວ.

**✚ ບັນຫາທີ່ມີຄວາມຄືບໜ້າແກ້ໄຂ ແລະ ຈະສືບຕໍ່ປຶກສາຫາລື ປະກອບມີ 6 ບັນຫາ ຄື:**

▪ **ຕິດພັນກັບນິຕິກຳ:**

1. **ບັນຫາ ຂັ້ນຕອນການອອກໃບອະນຸຍາດລົງທຶນ:** ໃນການກໍ່ຕັ້ງທຸລະກິດ ສຳລັບກິດຈະການທີ່ຢູ່ໃນ ລາຍການບັນຊີຄວບຄຸມ, ເຫັນວ່າ ມີຂັ້ນຕອນທີ່ຍັງຍາກ, ໃຊ້ເວລາຂ້ອນຂ້າງຫຼາຍ ແລະ ມີບາງຂັ້ນຕອນ ທີ່ຊ້ຳຊ້ອນກັບການຂໍໃບອະນຸຍາດດຳເນີນທຸລະກິດ. ຜ່ານການປຶກສາຫາລືລະດັບວິຊາການ ເຫັນວ່າ ນິຕິ ກຳຂອງບາງຂະແໜງການໃນການກຳນົດເວລາສິ່ງຄຳເຫັນ ກໍ່ຍັງບໍ່ສອດຄ່ອງກັບທີ່ກຳນົດໃນກົດໝາຍວ່າ ດ້ວຍການສົ່ງເສີມການລົງທຶນສະບັບປັບປຸງ.

2. **ບັນຫາ ນະໂຍບາຍສົ່ງເສີມ ການພັດທະນາການທ່ອງທ່ຽວທີ່ອີງໃສ່ທຳມະຊາດ:** ພາກທຸລະກິດ ເຫັນວ່າ ການທ່ອງທ່ຽວທີ່ອີງໃສ່ທຳມະຊາດ ຫຼື Nature-Based Tourism ມີທ່າອ່ຽງທີ່ສຳຄັນໃຫ້ແກ່ການ ພັດທະນາການທ່ອງທ່ຽວ ຂອງ ສປປ ລາວ, ສາມາດສ້າງລາຍຮັບເຂົ້າປະເທດ, ສ້າງວຽກເຮັດງານທຳ ໃຫ້ ແກ່ປະຊາຊົນທ້ອງຖິ່ນ, ຊ່ວຍຫຼຸດຜ່ອນຄວາມທຸກຍາກ, ເຊິ່ງ ກໍ່ສອດຄ່ອງກັບຄາດໝາຍການພັດທະນາ ແບບຍືນຍົງ ແລະ ການພັດທະນາສີຂຽວ 2030 ຂອງລັດຖະບານ. ຢ່າງໃດກໍ່ຕາມ ການພັດທະນາ ການທ່ອງທ່ຽວທາງທຳມະຊາດ ໃນ ປະຈຸບັນ ກໍ່ ແມ່ນ ຍັງບໍ່ມີນິຕິກຳຮອງຮັບທີ່ເອື້ອອຳນວຍໃຫ້ແກ່ທຸລະ ກິດດັ່ງກ່າວ ເຊັ່ນ ຍັງບໍ່ມີນິຕິກຳກ່ຽວກັບການນຳໃຊ້ປ່າສະຫງວນເພື່ອການທ່ອງທ່ຽວ ເຊິ່ງ ປະຈຸບັນ ການ ເກັບຄ່າທຳນຽມໃນການ ສຳປະທານ ພື້ນທີ່ປ່າສະຫງວນເພື່ອການທ່ອງທ່ຽວ, ແລະ ຄ່າທຳນຽມທີ່ຕິດພັນ ກັບການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ກໍ່ຍັງອີງໃສ່ ຄ່າທຳນຽມດຽວກັນກັບ ການສຳປະທານພື້ນທີ່ປ່າສະຫງວນເພື່ອໂຄງການບໍ່ແຮ່ ແລະ ໄຟຟ້າ, ເຊິ່ງກໍ່ເປັນສາມາດທີ່ເຮັດໃຫ້ ວິ ສາຫະກິດຂະໜາດນ້ອຍ ແລະ ກາງ ບໍ່ສາມາດມີສ່ວນຮ່ວມໃນທຸລະກິດການທ່ອງທ່ຽວລັກສະນະນີ້ໄດ້.

▪ **ຕິດພັນກັບການຈັດຕັ້ງປະຕິບັດນິຕິກຳ:**

1. **ບັນຫາ ຂັ້ນຕອນການຈັດທະບຽນສັນຍາເງິນກູ້ ແລະ ຫຼັກຊັບຄ້າປະກັນ:** ໃນການປ່ອຍກູ້ ໂດຍສະຖານບັນການເງິນ ສ່ວນໃຫຍ່ແມ່ນຕ້ອງໃຊ້ຫຼັກຊັບຄ້າປະກັນ (ໂດຍສະເພາະແມ່ນໃຊ້ໃບຕາດິນຂອບທອງ) ແລະ ຕ້ອງປະຕິບັດຕາມກົດລະບຽບທີ່ທາງທະນາຄານກາງ (ທຫລ) ໄດ້ວາງອອກຢ່າງເຂັ້ມງວດ. ຂັ້ນຕອນການຂໍກູ້ຢືມ ໂດຍມີໃບຕາດິນເປັນຫຼັກຊັບ ແມ່ນມີ ຫລາຍຂັ້ນຕອນອະນຸມັດຂອງຂະແໜງການກ່ຽວຂ້ອງທີ່ຂ້າຊ້ອນກັນ ແລະ ມີຄ່າໃຊ້ຈ່າຍທີ່ສູງ ເຊັ່ນ ຕ້ອງໄດ້ມີການຮັບຮອງ ຜ່ານນາຍບ້ານ, ຜ່ານຫ້ອງການທີ່ດິນ, ຜ່ານຫ້ອງການທະບຽນສານ ແລະ ຜ່ານກົມຄຸ້ມຄອງຊັບສິນ ເພື່ອຮັບຮອງສັນຍາເງິນກູ້ ແລະ ຫຼັກຊັບຄ້າປະກັນທີ່ເປັນຊັບສິນຄົງທີ່. ຂໍ້ຫຍຸ້ງຍາກເຫຼົ່ານີ້ ສຳລັບບາງຫົວໜ່ວຍທຸລະກິດຂະໜາດນ້ອຍ ແລະ ກາງ ແມ່ນເປັນການເພີ່ມຕື່ມທຶນທີ່ສູງຫຼາຍ ຈຶ່ງເຮັດໃຫ້ຜູ້ປະກອບການຫຼາຍບໍລິສັດ ບໍ່ສົນໃຈຫຼືບໍ່ສາມາດທີ່ຈະກູ້ຢືມເງິນຈາກທະນາຄານ ແລ້ວຫັນໄປໃຊ້ການບໍລິການເງິນກຸ້ນອກລະບົບແທນ ເຖິງແມ່ນວ່າຈະມີອັດຕາດອກເບ້ຍທີ່ສູງກໍ່ຕາມ.
2. **ບັນຫາ ຂັ້ນຕອນການອະນຸມັດ ການຈັດກິດຈະກຳກິລາເພື່ອທ່ອງທ່ຽວ:** ເຫັນວ່າ ປະຈຸບັນ ການຂໍອະນຸຍາດຈັດກິດຈະກຳປະເພດດັ່ງກ່າວ ແມ່ນຍັງ ມີຫຼາຍຂອດຂັ້ນ ແລະ ໃຊ້ເວລາດົນເກີນໄປ ເຊິ່ງບໍ່ອຳນວຍຄວາມສະດວກເທົ່າທີ່ຄວນໃຫ້ແກ່ ການກະຕຸ້ນໃຫ້ມີກິດຈະກຳການທ່ອງທ່ຽວໃຫ້ຫຼາຍຂຶ້ນ.

▪ **ຕິດພັນກັບນະໂຍບາຍ ແລະ ມາດຕະການສົ່ງເສີມ:**

1. **ບັນຫາ ອັດຕາຄ່າໄຟຟ້າປະຈຸບັນ ບໍ່ເປັນການສົ່ງເສີມຂະແໜງການບໍລິການ:** ປະຈຸບັນນີ້ ຂະແໜງທຸລະກິດດ້ານບໍລິການ ແມ່ນບໍ່ໄດ້ຮັບສິດທິພິເສດດ້ານຄ່າໄຟຟ້າ ຄືກັນກັບຂະແໜງອຸດສາຫະກຳ ຈຶ່ງເຮັດໃຫ້ມີຄ່າໃຊ້ຈ່າຍໄຟຟ້າສູງຫຼາຍ. ຂະແໜງບໍລິການແມ່ນມີບົດບາດສຳຄັນຫລາຍຕໍ່ການພັດທະນາເສດຖະກິດ ເນື່ອງຈາກ ກວມເອົາເກືອບ 40% ຂອງ ຜະລິດຕະພັນມວນລວມ ຫຼື GDP ຂອງປະເທດ, ເຊິ່ງປະຈຸບັນແມ່ນຫຼາຍກວ່າຂະແໜງອຸດສາຫະກຳທີ່ກວມເອົາ 33.2%. ສະນັ້ນພາກທຸລະກິດເຫັນວ່າ ລັດຖະບານກໍ່ຄວນເອົາໃຈໃສ່ສົ່ງເສີມຂະແໜງການບໍລິການ ເຊັ່ນດຽວກັນກັບຂະແໜງອຸດສາຫະກຳ.
2. **ບັນຫາ ນະໂຍບາຍສົ່ງເສີມ ການເຂົ້າເຖິງການບໍລິການທາງດ້ານການເງິນ ຜ່ານເຕັກໂນໂລຊີ (FinTech):** ການບໍລິການດ້ານການເງິນທີ່ນຳໃຊ້ເຕັກໂນໂລຊີສູງ (ຫຼື FinTech) ສາມາດສົ່ງເສີມການເຂົ້າເຖິງການບໍລິການດ້ານການເງິນຂອງ ສປປ ລາວ, ໂດຍສະເພາະແມ່ນ ຜູ້ທີ່ຢູ່ເຂດຫ່າງໄກສອກຫຼີກໃນຊຸມນະບົດ, ຊ່ວຍໃຫ້ວິສາຫະກິດໃນ ລາວ ແລະ ຜູ້ຊົມໃຊ້ທົ່ວໄປ ມີທາງເລືອກດ້ານການຊຳລະສະສາງ ເພື່ອການຂະຫຍາຍໂຕຂອງທຸລະກິດ ແລະ ຫຼຸດຜ່ອນຄວາມສ່ຽງຂອງການນຳໃຊ້ເງິນສົດ, ແລະ ເພື່ອເຊື່ອມຕໍ່ກັນກັບລະບົບການຄ້າທາງອິເລັກໂຕນິກ. ຢ່າງໃດກໍ່ຕາມ ປະຈຸບັນນີ້ຍັງບໍ່ມີກົດລະບຽບ ຫຼື ຄຳແນະນຳທີ່ຊັດ

ເຈນຈາກ ໃນການເປີດກວ້າງເພື່ອໃຫ້ມີຜູ້ໃຫ້ການບໍລິການຊໍາລະສະສາງ ຜ່ານທາງ FinTech ໃຫ້ຫລາຍຂຶ້ນ.

ບັນດາທ່ານທີ່ນັບຖື,

ທັງໝົດທີ່ກ່າວມານັ້ນ ແມ່ນບັນຫາ ທີ່ເປັນບຸລິມະສິດ ທີ່ພາກທຸລະກິດຂະແໜງການຕ່າງໆ ໄດ້ຍົກຂຶ້ນມາສະເໜີ ຜ່ານກົນໄກກອງປະຊຸມທຸລະກິດລາວ. ແຕ່ເນື່ອງຈາກກອງປະຊຸມໃນມື້ນີ້ ມີເວລາຂ້ອນຂ້າງຈຳກັດ, ພວກເຮົາຂໍຍົກເອົາ ບາງບັນຫາ ຈາກບັນຫາທັງໝົດ ທີ່ໄດ້ກ່າວມານັ້ນ ທີ່ຜູ້ປະກອບການ ເຫັນວ່າ ມີຜົນກະທົບສູງຕໍ່ການດຶງດູດໃຫ້ມີການ ລົງທຶນຈາກທັງພາຍໃນ ແລະ ຕ່າງປະເທດ, ຕໍ່ຂະບວນການຜະລິດ ສິນຄ້າ ແລະ ການບໍລິການ, ແລະ ມີບົດບາດສໍາຄັນ ໃນການປະກອບສ່ວນ ຕໍ່ການພັດທະນາ ເສດຖະກິດ ຂອງປະເທດ, ສ້າງວຽກງານ ອາຊີບໃຫ້ກັບປະຊາຊົນທ້ອງຖິ່ນ, ເພື່ອຂໍທິດຊີ້ນໍາໃນການແກ້ໄຂບັນຫາດັ່ງກ່າວທີ່ຊັດເຈນ ໃນກອງປະຊຸມໃນມື້ນີ້. ລາຍລະອຽດຂອງຂໍສະເໜີວິທີແກ້ໄຂ ບັນຫາ ທີ່ຈະນໍາສະເໜີຕໍ່ໄປນີ້ ແມ່ນໄດ້ສົ່ງໃຫ້ຂະແໜງການກ່ຽວຂ້ອງຂອງພາກລັດແລ້ວກ່ອນໜ້ານີ້. ສະນັ້ນໃນກອງ ປະຊຸມມື້ນີ້, ພວກເຮົາຂໍສະເໜີຮັບຮູ້ກ່ຽວກັບ ມາດຕະການປັບປຸງ ແລະ ນະໂຍບາຍສິ່ງເສີມສະພາບແວດລ້ອມການດໍາ ເນີນທຸລະກິດໃນຕໍ່ໜ້າ ໂດຍຂະແໜງການກ່ຽວຂ້ອງຂອງພາກລັດ ທີ່ຕິດພັນກັບບັນຫາເຫຼົ່ານີ້:

✚ ຕິດພັນກັບກະຊວງອຸດສາຫະກຳ ແລະ ການຄ້າ ຕໍ່ກັບ ການອໍານວຍຄວາມສະດວກໃຫ້ແກ່ການກໍ່ຕັ້ງທຸລະກິດ, ແລະ ການດໍາເນີນທຸລະກິດ ຄື:

1. ບັນຫາ ຂັ້ນຕອນການອອກໃບອະນຸຍາດດໍາເນີນທຸລະກິດຂອງຂະແໜງການ
2. ບັນຫາ ການແຂ່ງຂັນຈາກ ທຸລະກິດທີ່ປະຕິບັດບໍ່ຖືກຕ້ອງຕາມລະບຽບກົດໝາຍ

ສະເໜີໃຫ້ກະຊວງອຸດສາຫະກຳ ແລະ ການຄ້າ:

1. ເປັນເຈົ້າການປະສານກັບກະຊວງທີ່ກ່ຽວຂ້ອງ ໃນການປັບປຸງຂັ້ນຕອນການອອກໃບອະນຸຍາດດໍາເນີນທຸລະກິດ ໃຫ້ມີຄວາມຈະແຈ້ງ ແລະສະດວກ,
2. ຮວມຮວມ ແລະ ເຜີຍແຜ່ກ່ຽວກັບຂໍ້ມູນທີ່ຕິດພັນກັບເງື່ອນໄຂຂອງການຂໍອະນຸຍາດດໍາເນີນທຸລະກິດ ຂອງ ຂະແໜງການ ໂດຍສະເພາະ ແມ່ນຂໍ້ມູນເງື່ອນໄຂທຶນຈົດທະບຽນຕໍ່າສຸດຂອງແຕ່ລະກິດຈະການ ທີ່ຊັດເຈນ.
3. ປະເມີນຄືນ ປະສິດທິຜົນຂອງການຈັດຕັ້ງປະຕິບັດ ຂໍ້ຕົກລົງກະຊວງອຸດສາຫະກຳການຄ້າທຸລະກິດຂາຍຍົກ ຂາຍຍ່ອຍ ເລກທີ 1005/ອຄ.ຄພນ ລົງວັນທີ 22 ເດືອນ 5 ປີ 2015, ແລະ ປະສິດທິຜົນຂອງການຈັດຕັ້ງ ປະຕິບັດ ຄໍາແນະນໍາຂອງກະຊວງ ອຄ ກ່ຽວກັບການແກ້ໄຂບັນຫາຄືນຕ່າງປະເທດເຄື່ອນໄຫວດໍາເນີນທຸລະກິດ ບໍ່ຖືກຕ້ອງຕາມລະບຽບກົດໝາຍຂອງ ສປປ ລາວ ເລກທີ 0651/ອຄ.ກຄພນ ລົງວັນທີ 12 ມິຖຸນາ 2019, ແລະ ມີທິດທາງແກ້ໄຂບັນຫາດັ່ງກ່າວ.

4. ເພີ່ມທະວີວຽກງານການລົງກວດກາ ແລະ ປະຕິບັດມາດຕະການຈັດການທີ່ເຂັ້ມງວດ ຕໍ່ ຜູ້ນຳເຂົ້າ, ຜູ້ຈັດຈຳໜ່າຍ, ຕົວແທນຈຳໜ່າຍ, ຜູ້ໃຫ້ບໍລິການ ສິນຄ້າ ຫຼື ການບໍລິການ ທີ່ປະຕິບັດບໍ່ຖືກຕ້ອງຕາມລະບຽບກົດໝາຍ.

**✚ ຕິດພັນກັບກະຊວງ ແຜນການ ແລະ ການ ລົງທຶນ ຕໍ່ກັບ ການອຳນວຍຄວາມສະດວກໃຫ້ແກ່ ການລົງທຶນ ແລະ ການເຂົ້າເຖິງປັດໃຈການຜະລິດ**

1. ບັນຫາ ຂັ້ນຕອນການອະນຸຍາດ ແຜນນຳເຂົ້າສິນຄ້າ ແລະ ວັດຖຸດິບ ທີ່ໄດ້ຮັບການຍົກເວັ້ນພາສີ ແລະ ອາກອນ ມູນຄ່າເພີ່ມ ພາຍໃຕ້ກົດໝາຍສົ່ງເສີມການລົງທຶນ,
2. ບັນຫາ ຂັ້ນຕອນການອອກໃບອະນຸຍາດລົງທຶນ

ສະເໜີໃຫ້ກະຊວງແຜນການ ແລະ ການ ລົງທຶນ:

1. ເປັນເຈົ້າການປະສານກັບຂະແໜງການທີ່ຕິດພັນກັບການອະນຸມັດແຜນນຳເຂົ້າ, ເພື່ອປັບປຸງຂັ້ນຕອນການຜ່ານແຜນ ຂໍອະນຸຍາດນຳເຂົ້າ ພາຍໃຕ້ ນະໂຍບາຍສົ່ງເສີມການລົງທຶນ ໃຫ້ຊັດເຈນ, ແລະ ວ່ອງໄວຂຶ້ນ ໂດຍສະເພາະ ແມ່ນ ແຜນນຳເຂົ້າຂອງຂະແໜງ ພະລັງງານ ແລະ ບໍ່ແຮ່.
2. ເປັນເຈົ້າການປະສານກັບກະຊວງທີ່ກ່ຽວຂ້ອງ ເພື່ອປັບປຸງຂັ້ນຕອນການຂໍໃບອະນຸຍາດລົງທຶນໃຫ້ຈະແຈ້ງ ແລະ ວ່ອງໄວຂຶ້ນ ແລະ ບໍ່ຄວນໃຫ້ຊ້ຳຊ້ອນກັບບາງຂັ້ນຕອນການຂໍອະນຸຍາດດຳເນີນທຸລະກິດ.
3. ພິຈາລະນາຄືນ ກ່ຽວກັບ ກິດຈະການທີ່ຢູ່ໃນບັນຊີກິດຈະການຄວບຄຸມ, ເນື່ອງຈາກ ເຫັນວ່າຍັງມີການຈຳກັດຫຼາຍເກີນໄປ ແລະ ບໍ່ເປັນການດຶງດູດການລົງທຶນຈາກຕ່າງປະເທດເທົ່າທີ່ຄວນ.

**✚ ຕິດພັນກັບທະນາຄານ ແຫ່ງ ສປປ ລາວ ສຳລັບການອຳນວຍຄວາມສະດວກໃຫ້ແກ່ການເຂົ້າຫາແຫຼ່ງທຶນຂອງ ຈຸນລະວິສາຫະກິດ ແລະ ວິສາຫະກິດຂະໜາດນ້ອຍ ແລະ ກາງ.**

1. ບັນຫາ ການປັບປຸງຖານຂໍ້ມູນສິນເຊື້ອແຫ່ງຊາດ
2. ບັນຫາ ຂັ້ນຕອນການຈົດທະບຽນສັນຍາເງິນກູ້ ແລະ ຫຼັກຊັບຄ້ຳປະກັນ

ສະເໜີໃຫ້ທະນາຄານ ແຫ່ງ ສປປ ລາວ:

1. ຕໍ່ການປັບປຸງຖານຂໍ້ມູນສິນເຊື້ອແຫ່ງຊາດ ສະເໜີໃຫ້ມີການປຶກສາກັບບັນດາຜູ້ໃຊ້ລະບົບຂໍ້ມູນສິນເຊື້ອແຫ່ງຊາດ ໃນການສ້າງ ຫຼື ປັບປຸງລະບົບຂໍ້ມູນສິນເຊື້ອແຫ່ງຊາດ ເພື່ອໃຫ້ຜູ້ນຳໃຊ້ຕົວຈິງ ໄດ້ມີສ່ວນຮ່ວມໃນການສ້າງ ແລະ ປັບປຸງລະບົບ ລວມເຖິງການມີສ່ວນຮ່ວມໃນການຄັດເລືອກບໍລິສັດຜູ້ພັດທະນາລະບົບ, ການສ້າງລະບົບຈຳລອງ, ການທົດລອງໃຊ້ ແລະ ການທົດສອບການຮັບຮອງຂອງຜູ້ໃຊ້. ສະເໜີ ຈັດກອງປະຊຸມປຶກສາຫາລືກັບບັນດາສະມາຊິກຖານຂໍ້ມູນສິນເຊື້ອ ເປັນແຕ່ລະໄລຍະ ເພື່ອລາຍງານຄວາມຄືບໜ້າໃນການປັບປຸງ ຖານຂໍ້ມູນສິນເຊື້ອ, ຫຼືມີການລາຍງານຄວາມຄືບໜ້າຜ່ານຊ່ອງທາງຕ່າງໆ, ນອກຈາກນີ້

ເພື່ອເປັນການສົ່ງເສີມໃຫ້ມີການຊົມໃຊ້ຖານຂໍ້ມູນຫລາຍຂຶ້ນ ແລະ ຫຼຸດຜ່ອນຄ່າໃຊ້ຈ່າຍລົງ ຄວນເກັບຄ່າບໍລິການຂໍ້ມູນສິນເຊື່ອທັງໝົດລວມຢູ່ໃນຄ່າສະມາ ຊິກປະຈຳປີ.

2. ຕໍ່ຂັ້ນຕອນການຈົດທະບຽນສັນຍາເງິນກູ້ ແລະ ຫຼັກຊັບຄ້າປະກັນ, ສະເໜີໃຫ້ ທະນາຄານ ແຫ່ງ ສປປ ລາວ ເປັນເຈົ້າການ ໃນການປະສານກັບຂະແໜງຊັບພະຍາກອນທຳມະຊາດ ແລະ ສິ່ງແວດລ້ອມ, ຂະແໜງ ຍຸຕິທຳ ແລະ ຂະແໜງການເງິນ ເພື່ອພິຈາລະນາ ຫຼຸດຜ່ອນບາງຂອດຂັ້ນທີ່ບໍ່ຈຳເປັນ, ຊ້ຳຊ້ອນ, ຊັກຊ້າ ແລະ ຄ່າທຳນຽມຕ່າງໆ ທີ່ຕິດພັນກັບການຈົດທະບຽນສັນຍາເງິນກູ້ ແລະ ຫຼັກຊັບຄ້າປະກັນ, ໂດຍສະເພາະ ແມ່ນຂອດ ການຢັ້ງຢືນຄວາມຖືກຕ້ອງຂອງໃບຕາດິນ, ຂອດຈົດທະບຽນຫຼັກຊັບຄ້າປະກັນເງິນກູ້ດ້ວຍສິດນຳໃຊ້ທີ່ດິນ, ຂອດການຈົດທະບຽນສານ ( ຫຼື ຢັ້ງຢືນຄວາມຖືກຕ້ອງຂອງສັນຍາເງິນກູ້) ແລະ ຂອດການຈົດທະບຽນເອກະສານຫລັກຊັບຄ້າປະກັນສຳລັບຊັບສິນຄົງທີ່ ເປັນຕົ້ນ, ເພື່ອໃຫ້ການເຂົ້າຫາເງິນກູ້ຂອງຜູ້ປະກອບການມີຄວາມສະດວກຂຶ້ນ ແລະ ມີຕົ້ນທຶນທີ່ຕ່ຳລົງ.

**✚ ຕິດພັນກັບ ກະຊວງ ຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ສຳລັບການອຳນວຍຄວາມສະດວກໃຫ້ແກ່ການທ່ອງທ່ຽວ ໃນ ສປປ ລາວ**

1. ບັນຫາ ຂັ້ນຕອນການອະນຸມັດໃບແຈ້ງລາຍຊື່ນັກທ່ອງທ່ຽວ
2. ບັນຫາ ການປັບປຸງຍຸດທະສາດການສົ່ງເສີມການທ່ອງທ່ຽວ
3. ບັນຫາ ນະໂຍບາຍສົ່ງເສີມ ການພັດທະນາການທ່ອງທ່ຽວທີ່ອີງໃສ່ທຳມະຊາດ

ສະເໜີໃຫ້ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ:

1. ເປັນເຈົ້າການໃນການປະສານກັບຂະແໜງປ້ອງກັນຄວາມສະຫງົບ ເພື່ອເພື່ອພິຈາລະນາແກ້ໄຂຂໍ້ຫຍຸ້ງຍາກຂອງການອະນຸມັດໃບແຈ້ງລາຍຊື່ນັກທ່ອງທ່ຽວ (ໃບສະເໜີ) ໃຫ້ມີຄວາມສະດວກ.
2. ການສ້າງ ຫຼື ປັບປຸງແຜນການສົ່ງເສີມການທ່ອງທ່ຽວທຸກຄັ້ງ ຄວນໃຫ້ພາກທຸລະກິດ ມີສ່ວນຮ່ວມໃນການສ້າງແຜນດັ່ງກ່າວ.
3. ສຶກສາຄວາມເປັນໄປໄດ້ ແລະ ສ້າງຕັ້ງຄະນະກຳມະການສົ່ງເສີມການທ່ອງທ່ຽວຂອງ ສປປ ລາວ ໃຫ້ເປັນອົງກອນເອກະລາດ ເພື່ອນຳພາດ້ານການຕະຫຼາດ ແລະການສົ່ງເສີມການທ່ອງທ່ຽວ ໂດຍໃຫ້ພາກທຸລະກິດຈາກຂະແໜງການທີ່ປຶ້ນອ້ອມການທ່ອງທ່ຽວ ແລະ ພາກລັດທີ່ກ່ຽວຂ້ອງຫຼາຍຝ່າຍ ເປັນຄະນະປະຈຳສະພາບໍລິຫານ, ເພື່ອນຳພາໃນການປົກສາຫາລື, ສ້າງ ແລະຕິດຕາມການຈັດຕັ້ງປະຕິບັດ ຍຸດທະສາດການສົ່ງເສີມ ແລະ ໂຄສະນາການ ທ່ອງທ່ຽວ ທັງໃນຂັ້ນສູນກາງ ແລະ ຂັ້ນແຂວງ, ແລະ ມີ ທິມບໍລິຫານທີ່ເປັນມືອາຊີບເປັນຜູ້ຈັດຕັ້ງປະຕິບັດວຽກງານ.
4. ສະເໜີໃຫ້ປະເມີນຄືນປະສິດຕິຜົນ ໃນການຈັດຕັ້ງປະຕິບັດນິຕິກຳທີ່ຕິດພັນກັບການເກັບກອງທຶນສົ່ງເສີມການທ່ອງທ່ຽວ (ດຳລັດ ວ່າດ້ວຍກອງທຶນການທ່ອງທ່ຽວ ເລກທີ 119/ລບ ລົງວັນທີ 10 ເມສາ 2017). ຖ້າ

ເຫັນວ່າ ນິຕິກຳທີ່ມີຢູ່ ບໍ່ມີປະສິດຕິຜົນພຽງພໍ ຫຼື ບໍ່ສາມາດຈັດຕັ້ງປະຕິບັດໄດ້ ກໍ່ສະເໜີໃຫ້ມີການອອກລະບຽບໃໝ່ ກ່ຽວກັບການຈັດເກັບເງິນເຂົ້າກອງທຶນສິ່ງເສີມການທ່ອງທ່ຽວ ແລະ ກຳນົດຈຸດປະສົງການນຳໃຊ້ ທີ່ຊັດເຈນ. ໃນການຈັດຕັ້ງປະຕິບັດການຈັດເກັບ ກໍ່ຄວນໃຫ້ເປັນເອກະພາບທົ່ວປະເທດ ແລະ ໃຫ້ມີຊ່ອງທາງການຈ່າຍ ທີ່ສະດວກສະບາຍເພື່ອ ຮັບປະກັນໃຫ້ລາຍຮັບໄດ້ຕາມເປົ້າໝາຍ. ນອກຈາກນີ້ ກໍ່ຄວນມີການລາຍງານຜົນຈາກການຈັດເກັບເງິນກອງທຶນສິ່ງເສີມການທ່ອງທ່ຽວ ແລະ ການນຳໃຊ້ ໃຫ້ຜູ້ມີສ່ວນກ່ຽວຂ້ອງ ຮັບຊາບ ເປັນແຕ່ລະໄລຍະ.

5. ປະສານກັບຂະແໜງການກ່ຽວຂ້ອງ ປັບປຸງ ຫຼື ອອກນິຕິກຳຮອງຮັບສະເພາະ ທີ່ເອື້ອອຳນວຍໃຫ້ແກ່ການທ່ອງທ່ຽວທີ່ອີງໃສ່ທຳມະຊາດ, ແນໃສ່ ຫຼຸດຜ່ອນຂອດຂຶ້ນການອະນຸຍາດສຳປະທານ ແລະ ຄ່າທຳນຽມທີ່ຕິດພັນກັບການສຳປະທານພື້ນທີ່ປ່າສະຫງວນເພື່ອການທ່ອງທ່ຽວທາງທຳມະຊາດ ແລະ ຄ່າທຳນຽມ ທີ່ຕິດພັນກັບການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ, ໂດຍ ບໍ່ຄວນເກັບຄ່າທຳນຽມ ເຊັ່ນດຽວກັນກັບຄ່າທຳນຽມດັ່ງກ່າວຂອງໂຄງການບໍ່ແຮ່ ຫຼື ໄຟຟ້າ.
6. ປະສານກັບຂະແໜງຊັບພະຍາກອນ ທຳມະຊາດ ແລະ ສິ່ງແວດລ້ອມ ແລະ ຂະແໜງ ໂຍທາທິການ ແລະ ຂົນສົ່ງ, ແລະ ອົງການພັດທະນາ ແລະ ບໍລິຫານຕົວເມືອງ, ເພື່ອກຳນົດມາດຕະການທີ່ຊັດເຈນ ແລະ ເປັນລະບົບ ໃນການຈັດການກັບບັນຫາ ມົນລະພິດທາງອາກາດ ແລະ ທາງນໍ້າ ແລະ ບັນຫາ ຂີ້ເຫຍື້ອທີ່ຊະຊາຍ ທີ່ເປັນຜົນກະທົບທາງລົບໃຫ້ແກ່ການທ່ອງທ່ຽວຂອງ ສປປ ລາວ.

**✚ ຕິດພັນກັບກະຊວງການເງິນ ສຳລັບການອຳນວຍຄວາມສະດວກໃຫ້ແກ່ການຂົນສົ່ງສິນຄ້າ, ການເກັບຄ່າທຳນຽມ ແລະ ການຊຳລະ ດ້ານ ພາສີ-ອາກອນ.**

1. ບັນຫາ ການສົ່ງຄືນອາກອນມູນຄ່າເພີ່ມ ສຳລັບທຸລະກິດທີ່ຜະລິດສິນຄ້າເພື່ອສົ່ງອອກ
2. ບັນຫາ ຄ່າທຳນຽມການຈັດທະບຽນຫຼັກຊັບຄ້າປະກັນເງິນກູ້ ທີ່ເປັນສິດນຳໃຊ້ທີ່ດິນການສົ່ງຄືນອາກອນມູນຄ່າເພີ່ມ ສຳລັບທຸລະກິດທີ່ຜະລິດສິນຄ້າເພື່ອສົ່ງອອກ.
3. ບັນຫາ ຂຶ້ນຕອນການຂໍອະນຸຍາດຂົນສົ່ງສິນຄ້າສຳລັບສິນຄ້າຜ່ານແດນ ສຳລັບສິນຄ້າ ທີ່ບໍ່ຢູ່ໃນລາຍການສິນຄ້າເກືອດຫ້າມ
4. ບັນຫາ ການແຂ່ງຂັນຈາກ ທຸລະກິດທີ່ປະຕິບັດບໍ່ຖືກຕ້ອງຕາມລະບຽບກົດໝາຍ

ບັນຫາເຫຼົ່ານີ້ ແມ່ນເຄີຍໄດ້ສະເໜີໃນກອງປະຊຸມທຸລະກິດລາວ ຄັ້ງ ທີ 10 ແລະ 11 ຜ່ານມາ, ສະນັ້ນ ສະເໜີໃຫ້ກະຊວງການເງິນ:

1. ສຳເລັດ ແລະ ປະກາດນຳໃຊ້ ຄຳແນະນຳຈັດຕັ້ງປະຕິບັດກົດໝາຍອາກອນມູນຄ່າເພີ່ມ ສະບັບປັບປຸງ, ແລະ ສົ່ງຄືນເງິນອາກອນມູນຄ່າເພີ່ມ ຫຼື ຂໍໃຫ້ມີຄຳຕອບ ແລະ ການ ກຳນົດເວລາທີ່ຊັດເຈນໃຫ້ກັບຜູ້ຜະລິດສິນຄ້າສົ່ງອອກ ທີ່ມີສິດຂໍຄືນ ອມພ ຕາມກົດໝາຍວ່າດ້ວຍອາກອນມູນຄ່າເພີ່ມ ແລະ ໄດ້ຍື່ນເອກະສານຂໍຄືນເງິນ ອມພ ຜ່ານມາ, ແຕ່ ຍັງບໍ່ໄດ້ຮັບເງິນ ອມພ ຄືນ.

2. ປະສານກັບຂະແໜງການກ່ຽວຂ້ອງເພື່ອໃຫ້ສາມາດສໍາເລັດການປັບປຸງລັດຖະບັນຍັດ ເລກທີ 003/ປປທ ວ່າ ດ້ວຍຄ່າທຳນຽມ ແລະ ຄ່າບໍລິການ ຫຼື ມີການກຳນົດໄລຍະເວລາການປັບປຸງທີ່ຊັດເຈນຂຶ້ນຕື່ມ.
3. ພິຈາລະນາລົບລ້າງ ຂອດການຂໍອະນຸຍາດລາຍການຂົນສົ່ງສິນຄ້າຜ່ານແດນ ສໍາລັບສິນຄ້າທີ່ວ່າໄປທີ່ບໍ່ແມ່ນ ສິນຄ້າທີ່ລັດຖະບານຄຸ້ມຄອງ ຫຼືສິນຄ້າເກືອດຫ້າມ ດັ່ງທີ່ປະຕິບັດຢູ່ປະຈຸບັນ
4. ປະສານກັບຂະແໜງອຸດສາຫະກຳ ແລະ ການຄ້າ ເພື່ອກຳນົດທິດທາງ ແລະ ມາດຕະການ ແກ້ໄຂບັນຫາ ການນໍາເຂົ້າ ແລະ ຈຳໜ່າຍ ສິນຄ້າ ທີ່ບໍ່ໄດ້ຜ່ານການຊໍາລະພາສີ ແລະ ອາກອນ ຖືກຕ້ອງຕາມລະບຽບກົດ ໝາຍ.

ສ່ວນບັນຫາບຸລິມະສິດອື່ນໆທີ່ຢູ່ໃນບົດສະຫຼຸບບັນຫາໃນເອກະສານທີ່ໄດ້ແຈກຢາຍໃຫ້ແກ່ບັນດາທ່ານ, ທີ່ບໍ່ໄດ້ຖືກ ຍົກຂຶ້ນໃນເວທີນີ້, ແມ່ນພວກເຮົາຈະໄດ້ມີການສືບຕໍ່ປຶກສາຫາລືກັບຂະແໜງການທີ່ກ່ຽວຂ້ອງຂອງພາກລັດ ເພີ່ມເຕີມຕໍ່ໄປ ພາຍຫຼັງກອງປະຊຸມໃນມື້ນີ້.

ສຸດທ້າຍນີ້ ຂ້າພະເຈົ້າ ຂໍອວຍພອນໃຫ້ກອງປະຊຸມທຸລະກິດລາວຄັ້ງທີ 12 ຈຶ່ງປະສົບຜົນສໍາເລັດ ແລະ ໄດ້ຮັບໜາກ ຜົນສູງສຸດ.

ຂໍຂອບໃຈ.